



చిట్టచివరి రేడియో నాటకం

డా॥ ౧. చంద్రశేఖరరావు

రి కార్డింగ్ స్టూడియో చల్లగా, మెత్తగా, మంచు అడవుల మధ్య నడుస్తున్నట్లుగా వుంది. “వెల్ కమ్!” మెల్లగా గొంతువిప్పింది మాధవి. “స్టేజీలేదు! కర్టెన్లులేవు! రంగులు పులమటాలు, ముతక కంపుకొట్టే డ్రస్సింగులు లేవు! పెజీలకొద్దీ డైలాగులు, ప్రామ్మింగులు లేవు! అసలీ నాటకానికి స్క్రిప్ట్ లేదు,” క్షణంసేపు ఆపి వాళ్లవైపు చూసింది.

నిర్లిప్తంగా, అపసమ్మకంగా వున్నాయి ఆ ముగ్గురి ముఖాలు. “వెనక్కూ, గతంలోకి కాళ్లు తగిలినంత మేరకు ప్రయాణిద్దాము! ఈ ప్రయాణమే మన నాటకానికి కథావస్తువు!”

ఉపన్యాస ధోరణిలో చెప్పుకుపోతోంది మాధవి. కుర్చీల్లో దిగవేసిన మూడు నిశ్శబ్దపు ముద్దల్లా, వాళ్లలో పెద్దగా చలనం లేదు.

“ఇది నా చిట్టచివరి రేడియో నాటకం! ప్రెక్స్ గా నా జీవితం చాలిస్తున్నాను. భ్రమలు విడిపోవటం! నిస్పృహ! ఇరవై ఆరేళ్ల వయస్సు! ఏ ఎగ్జిట్ మెంటు లేకుండా మామూలుగా బతకడానికి అంగీకరించని వయసు. కాలేజీ జీవితం ఇట్లాగే డిజెక్టెడ్ గా, అనాసక్తంగా వుండేది. రేడియోలోకి దూకాను. ఇక్కడా అదే అనాసక్తత! పొరలు పొరలుగా ఎడారి ఇసుక మేటలు వేస్తున్నట్లుగా! నీరు అవసరం లేని కాక్టస్ మొక్కలు మాత్రమే ఇక్కడ బతకగలవు! సారి ఫర్ ది మోనోలాగ్! బాక్ టు ది ఈవెంటి! ఒక నటి, ఒక రచయిత, ఒక ఫోక్ ఆర్టిస్టు, రేడియో ఆర్టిస్టుగా నేను, ఈ నాటకంలో మనం నలుగురం పాత్రలం! మన నాటకానికి మొదలు అంటూ లేదు. ముగింపు కూడా అవసరం లేదు! కాలపరిమితి అవటంతోబే ఆపేద్దాం! బేపు ముందుకు కదుల్తుంది! మనం వెనక్కూ, వెనక్కూ రివైండ్ అవుదాం! రేడి! పల్ వుయ్ స్టార్ట్!

*

రెండు నిమిషాలు గడిచినా శబ్దం పెకిలి రాలేదు. బేపు నిశ్శబ్దంగా తిరుగుతోంది. గదిలో ఎ.సి. మిషన్ చప్పుడు మినహా మరే శబ్దంలేదు. ఇక తప్పదన్నట్లుగా నోరు విప్పింది పూర్ణ మాణిక్యం, ఒకప్పటి పాపులర్ స్టేజీ నటి.

“రేడియో స్టేషన్ దాకా వచ్చాడు శంకరం. డ్రాప్ చెయ్యడానికని తన కారు తెచ్చాడు. యాభై ఏళ్లు దాటినా శంకరంలో వింత ఆకర్షణ! వృద్ధ కస్తూరీ మృగం లా గుబాళిస్తుంటాడు. చెమటకంపు, ఖరీదైన సెంటు, సిగరెట్టు పొగ కలిసిన వింత వాసన.

“యాభై మూడు వారాల టీవీ సీరియల్ తీస్తున్నాడు శంకరం. డైలాగులు పలకటం రాని పిల్ల వెధవ లందర్నీ వెంటేసుకొని దేశవాళీ మర్డోకలాగా తిరుగుతుంటాడు. డి.డి. వన్ లో ఒక మైథిలాజికల్ సీరియల్ కు అప్రూవల్ కూడా తెచ్చుకున్నాడు. ఈ శంకరం పాతికేళ్ల క్రితం పల్లెల్లో కాంట్రాక్టు నాటకాలు ఆడే థర్డ్ రేట్ డైరెక్టరు. వాడి నాటకంలో వేషం వెయ్యమని చంపుకు తినేవాడు.

“డబ్బు ఆట్టే ఇవ్వకపోయినా ప్రేమగా చూసుకొనే వాడు. పెద్ద వేన్ లో అందరం పోలోమంటూ వెళ్లడం- వింత అనుభవం అది. ఏ రాత్రి పదికో మొదలవుతుంది వేడినీళ్ల స్నానం. కోడిమాంసం, బంగళాలో వసతి. డ్రీల్ గా వుండేవారోజులు. భగభగమండే నాటునరుకు దొరికేది. మగవాళ్లయితే పుల్ బాటిల్ లాగించేవాళ్లు.

ఆడవాళ్లం ఒకటి, అరా గ్లాసుల్లో సరిపెట్టుకొనేవాళ్లం! స్టేజి ఎక్కేసరికి తూలిపోతుండేవాళ్లం. మాటలు ముద్దుగా వుండేవి. కూర్చున్న వాళ్లల్లో ఎవడో ఒక లేకిమాట అనేవాడు. రోషం పొడుచుకువచ్చి అరవ సినిమాల్లో మాదిరి ఓవర్ యాక్టింగ్ చేసేవాళ్లం! 'కొంచెం వైసుగా వుండండి, సరదాగా మాట్లాడండి!' అని పోరేవాడు కాంట్రాక్టరు. అదే ఈ శంకరం, డైలాగుల మధ్య బూతులు కలపమని, పబ్లిక్ శృంగారం కాస్త ఒక బొయ్యమని వాడి ఉద్దేశం. 'వాడి పేడిమూతి చూస్తే డైలాగు పెకిలిరాదు. ఇంక శృంగారం ఎక్కడ పలుకుద్ది!' అని అరిచేదాన్ని భూషణాన్ని చూపిస్తూ, వాడే నిత్య హీరో మాకు. మేము నాటకాలు ఆడే రోజుల్లోనే లివరు జబ్బుతో పోయాడు భూషణం.

"శంకరాన్ని చాన్నాళ్లపాటు దగ్గరకు రానివ్వలేదు. 'చూడు నీకోసం ఇంత చేస్తుంటే...' అన్నట్టుగుండేది అతని ముఖం. 'కొంచెం ఖలేజా పాగరూ చూపించు ఆఫీసులో. లేకపోతే ఆడంగి నాకోడకా అంటూ ఏ ఆడది దగ్గరకు రానివ్వదు,' అంటూ ఉడికించేదాన్ని. సంవత్సరం కాంట్రాక్టు అయిపోవచ్చింది. నరసరావుపేటలో డ్రామా ఆడుతుండగా పోలీసుకేసులో ఇరుక్కున్నాను. కసిపట్టి ఒక పోలీసోడు అడల్టర్ కేసులో ఇరికించాడు. ప్రాణం పెట్టాడు ఈ శంకరం. ఎస్.ఐ. కాళ్లు పట్టుకొని, డబ్బులు జల్లి బయటకు లాగేడు. కేసు నుండి బయట పడే లోపలే తన కోర్కె తీర్చుకున్నాడు పోలీసోడు. శరీరంపై రోత వేసింది. దిగులు బుట్టింది. ఎండ్రెన్ డబ్బా తెచ్చుకుంటేనే అనుకునేదాన్ని! తల్లిలా చూసుకున్నాడు శంకరం.

"శంకరానికి అప్పటికే పెళ్లి అయింది. వాళ్ల మామ బాగా పులిసున్నాడు. మా పెళ్లికి పడనివ్వలేదు. అతనికి సెకండ్ సెటప్ గానే వుండిపోయాను. అతనికో పిల్లను కూడా కన్నాను.

"పిల్లకు అయిదేళ్లప్పుడు నారాయణరావు, 'మనం పెళ్లి చేసుకుందాం!' అన్నాడు. నారాయణరావు గొప్ప ఆధర్. నేను వేసిన నాటకాలన్నీ ఆయన రాసినవే! ఒక ఫిలాసఫీ వున్న మనిషి! నాటకరంగం మీద భక్తి వున్న మనిషి! 'జగత్ కిలాడీలు', 'నువ్వే నా ప్రాణం' లాంటి చెత్తనరుకు రాయమని నోట్లకట్టల్లో కాంట్రాక్టర్లు వచ్చేవాళ్లు. రాయనుగాక రాయను అనేవాడు!

"అప్పట్లో శంకరం నాటకాల్ని వదిలి సినిమాల చుట్టూ తిరుగుతున్నాడు. డబ్బింగు సినిమాలు తీసే ఊపులో వున్నాడు. మా పెళ్లి గురించి పద్దగా ఆందోళన

పడలేదు. తిని ఉమ్మేసిన కిళ్లిలో ఏం రుచి చూసాడో ఈ నారాయణ అంటూ అక్కడక్కడ వాగేవాడు.

"డెబ్బైల్లో స్టేజీ నాటకాల ఊపు తగ్గింది. పావలాకో, బేడకో డిటెక్టివ్ డ్రామా లాడమనేవాళ్లు. ఉన్న ఒకళ్లిద్దరు రైటర్లు సినిమాల్లోకి వెళ్లిపోయారు. నాటక శాలలన్నీ స్టూరురూములుగానో, మ్యూజీక్ హాల్లుగానో మారిపోయాయి. మెల్లగా రేడియోలపై పడ్డాము. నాటకాని కింత అని ఇచ్చే యాబై, వందా చెక్కులే బతుకుతెరువైనాయి. అయితే ఎర్ర త్రికోణం మీద, ఇరవై సూత్రాల పథకం పైనా రాయమని విసిగించే వాళ్లు. నారాయణరావు కుదరదని మొండికేసాడు. కొన్నాళ్లపాటు శ్రీరామనవమి పందిళ్లలో నాటకాలు వేసాము, వెయ్యో రెండు వేలో పుచ్చుకొని. అయితే ఆ నాటకాల మధ్య చింతామణి బూతు సీన్లు ఆడాల్సి వచ్చేది.

"నారాయణరావుతో టీవీ సీరియల్ కు స్క్రిప్టు రాయాలి రమ్మని కబురుపెట్టాడు శంకరం. తీరా వెళ్ళితే, 'ఒక డైరెక్టరు, వాడి పెళ్లాం- ఒక రైటరు దాన్ని లేపుకు పోవడం!' అదీ ఢీవే. 'మన కథ. దాన్ని రాయాలి నారాయణ,' అంటూ ఏడిపించేవాడు. చివరకు 'వ్యాపారబంధం' అనే సీరియల్ కు స్క్రిప్టు రాయించేడు నారాయణ చేత. ఆరునెలలు తన దగ్గరే అట్టిపెట్టుకొని పూటింగ్ నాడు ఇంకో రైటరును రంగంలోకి దింపేడు. 'నీ స్క్రిప్టు ఈ కాలానికి పనికిరాదోయీ నారాయణ! గరం గరం మసాలా కావాలి టీవీలకు. నీ స్క్రిప్టు చలిమంట క్యూడా పనికిరాదు!' అంటూ స్క్రిప్ట్ పై విస్కీ పోసి తగల బెట్టాడు. 'ఇది మాయతెరల కాలం. రంగుపెట్టెల కాలం. శంకరాల కాలం,' అని నేనూ, నారాయణ సరి పెట్టుకొన్నాం.

"ఇవాళ్లికివాళ కారులో 'ఎఐఆర్' దాకా డ్రాప్ చేస్తానన్న శంకరం, 'నాతో వుండిపో! తింటున్న పండును నోటి దగ్గర నుంచి లాక్కుపోయాడా నారాయణ! నన్నుచుకుంటే నిన్ను గొప్ప టీవీ స్టార్ ని చేస్తాను. నిన్ను పెట్టి 'తార' సీరియల్ తెలుగులో తీస్తాను!' అంటూ విసిగించేడు.

"కీచకుడు, దుర్యోధనుల సాంఘిక రూపం, ఈ శంకరం! నాయకుడు లేని నాటకం అయిపోయింది బతుకు."

పూర్ణ ముగించేసరికి స్పాడియోలో వింత వుద్వేగం రేగింది. నాటక రచయిత హరి బిగుసుకొని



పోయాడు. ట్రాన్స్‌లోకి వెళ్ళినవాడిలా మాట్లాడడం మొదలుపెట్టాడు.

“అంద్రా యూనివర్సిటీ ప్రాడక్టును నేను. బి.ఆర్. దగ్గర, ఎ.ఆర్.కె.ల దగ్గర పెరిగినవాణ్ణి. కొత్తల్లో చెహోవ్, ఇబ్యున్‌లు రాసిన నాటకాల్ని అనుసరించి స్టేజిపై ఆడాను. ఇవేం నాటకాలని జనం పెదవి విరిచేరు. రివ్యూక్ ఫుటకలాగా, బాదల్ సర్కార్‌లాగా బెంగాలీ నాటకాలు కొన్నాళ్లు ట్రై చేసాను. అవీ క్లిక్ అవలేదు.

“అరోజుల్లో యూనివర్సిటీలో ఒక విషాదం జరిగింది. ఆనందం అనే రీసెర్చి స్కాలర్ సూసైడ్ చేసుకొని చచ్చిపోయాడు. వాడు చిన్నా చితకా నాటకాలు రాసాడని, వాడి జ్ఞాపకార్థం ఒక నాటకం వెయ్యాలని అందరం అనుకున్నాం. నాటకం రాసే పని నాకే అప్పగించారు. ‘వాడో గొప్ప డాన్ జువాన్! వాడి లైఫ్ మీదే నాటకం రాయమని బి.ఆర్. అన్నాడు. వాడి డైరీలో అడ్రసులు వెతుక్కొని ఊరి మీద పడ్డాను.

“రాణి అనే నర్సు కె.జి.హెచ్.లో కాన్సుల వార్డులో దొరికింది. ‘ముందో మూడోందలు పట్రా! హోటల్లో కూర్చుని మాట్లాడుకుందాం!’ అన్నదా నర్సు. ‘గురుడు నన్ను అన్యాయం చేసేడు. నన్ను హీరోయిన్ గా పెట్టి నాటకం ఆడతానని చెప్పేవాడు. గొప్ప స్పార్కు వున్నవాడు! పైకి రావాల్సినవాడు!’ అంటూ కంటతడి పెట్టుకుంది హోటల్లో. క్వార్టరు బాటిల్ లాగించినాక, ‘ఇంకేం అడక్కు! మనసు చెదిరిపోయింది!’ అంటూ హోటల్ బయటకు వచ్చింది. ‘అటో మాట్లాడి నన్ను ఎక్కించు,’ అని గొడవచేసి వెడుతూవెడుతూ, ‘ఆనందం చనిపోవడానికి రెండు రోజుల ముందు యాభై స్టీపింగ్ పిల్స్ నేనే ఇచ్చాను!’ అంటూ మిస్సివన్‌గా నవ్వుతూ వెళ్ళిపోయింది.

“ఇంకో అడ్రసు రమాదేవి అనే లాయరుది. రైటరు కదా అని ఇంట్లోకి రానిచ్చాను. కంపెనీల్లో ఆడోళ్లతో ఇతనికి సంబంధాలుండేవి. వాళ్లకు బెయిల్ కావాలని నా చుట్టూ తిరిగేవాడు. ఒకసారి ఈ ఆనందం, ఫుల్‌గా తాగి ఒక కంపెనీ పిల్ల గొంతు పిసికి చంపేసాడు. పోలీసులు తీసుకెళ్ళి జైల్లో వేసి కుళ్లబొడిచారు. చచ్చిచెడి యాభైవేలు కట్టి బెయిల్ మీద బయటకు తెచ్చాను. బయటకు వచ్చిన రెండు రోజులకే సూసైడ్ చేసుకొని చచ్చిపోయాడు,’ అంటూ లాయరమ్మ చెప్పింది.

“ఈ సంగతులన్నీ నాటకంగా రాసాను. మొదటి సారి యూనివర్సిటీలో వేశాను. ‘రెండు రూపాలు’ దాని పేరు. ఉత్తమ ప్రదర్శనగా బహుమతి వచ్చింది. ఆ

తరువాత వరుసగా విజయనగరం, బరంపురం, కాకినాడల్లో కూడా ప్రైజులు తెచ్చుకుంటే నాటకం.

“ఒక సాయంకాలం పూట మసక వెలుతుర్లో ఒక సన్నకారు మనిషి హాస్టల్లో నా గదికి వచ్చేడు. ‘నీ నాటకాన్ని నాకివ్వు! కంపెనీ పెట్టుకొని నాలుగుచోట్ల ఆడుకుంటాను!’ అన్నాడు. వెలుతురులో ఆ మనిషి ముఖం చూసి కొయ్యబారిపోయాను. ఆ మనిషి ఆనందం!”

స్టూడియోలో వున్న అందరూ క్షణంపాటు ఉలిక్కి పడ్డారు.

“అబ్బర్మ్ డ్రామా విన్నట్లు వుంది కదూ! కాని నిజంగా జరిగిందే!” అన్నాడు హరి కుర్చీలో రిలాక్స్ అవుతూ. క్షణాల్లో హరి ముఖం బిగుసుకుపోయింది. ముఖం ఎర్రగా మారిపోయింది. “జీవితం అంతా ఈ ఆనందానికి నీడగానే మిగిలిపోయాను. సింద్‌బాద్ దెయ్యంలా వీడు నన్ను అప్పటి నుండి వదలలేదు. చౌకబారు నాటకాలెన్నో నా చేత రాయించేడు. రాసిన నాలుగు మంచి నాటకాలు వాడి పేరు మీద దేశం పైకి వదిలాడు. రైటరుగా, డైరెక్టరుగా పేరు వాడికి. ‘ఒరే ఫోస్టు!’ అనే పిలుపు నాకు. ఇవాళ ఈ ఆనందం ఎడా పెడా టీవీ సీరియల్స్ లాగించేస్తున్నాడు. కథ, టెలిఫీ, దర్శకత్వం వాడి పేరు, వాటి వెనక ఫోస్టు రైటరుగా నేను.

“అంతేనా? వీడు తెగతిరిగి వదిలేసిన లాయ రమ్మను నాకిచ్చి పెళ్ళి చేశాడు. ఆమెను దగ్గరకు తీసుకొని ముద్దు పెట్టుకుందామని ముందుకు వంగితే ఆమె కళ్లలో ఈ ఆనందంగాడి బొమ్మ, ఫోస్టు రైటర్నే కాదు, ఫోస్టు హాస్పెండును కూడా.”

హరి కళ్లలో రక్తమూ, కన్నీళ్లునూ. హరిని కళ్లతోనే ఓదార్చి మూడోమనిషి శివయ్య వైపు చూసింది మాధవి, గొంతు విప్పుమని అభ్యర్థిస్తూ.

“గోత్రాలు చెప్పతూ ఇళ్ల వెంబడి తిరిగే పిచ్చు కుంటల కుటుంబంలో పుట్టినవాణ్ణి. మా పూర్వులు డక్కీల్ని, తంబురాల్ని వేసుకొని ఊళ్ల వెంట తిరిగే వాళ్లు. మా జేజినాయన బుర్రకథలు కూడా చెప్పేవాడు. ‘ఇది కళా? అడుక్కుతినడం కాదా?’ అని మా నాయన ఈ బతుక్కి ‘ఛీ’ కొట్టాడు. ఇంట్లో ఉన్న తంబురానీ, తోలుతిత్తినీ ఇంటి ముందర పరిచి నిప్పుపెట్టాడు. మనిషి అంత ఎత్తుకు లేచిన ఆ మంటల్లోంచి పాటలేవో లేచి వచ్చి నా చుట్టూ తిరుగుతున్నట్లుగా అనిపించేది.



నా గుండెల్లో 'డక్కి' ఒకటి డమడమ మోగుతున్నట్లుగా వుండేది.

“మా నాయన నన్ను బడికి పంపేడు. క్రిస్టియన్ల బడి అది. నామాట, యాస వెక్కిరింతగా చూసేవాళ్లు బడిలో. ఎందుకనో ఆ ఇంగ్లీషు ముక్కలు నా నాలుకపై నిలవలేదు. ఫేముబెత్తంతో ఫాదిరీ అయ్యవారు ఎంతగా కొట్టినా నా నాలుక ఇంగ్లీషు మాటల్ని సరిగ్గా పలికేది కాదు. రైమ్పు, ప్రేయర్ అని ఏవో పాటలు పాడించే వాళ్లు. దెయ్యాలు గొల్లన ఏడ్చినట్లుగా వుండేవా పాటలు. రాత్రిపూట హాస్టలు గది బయట కూర్చుని, అట్లా ఆకాశంలోకి చూస్తే, ఆకాశంలో పెద్ద మంట సుళ్లు తిరుగుతూ కనబడేది. ఆ మంట క్రమంగా కిందికి దిగి, నా లోపలికి ప్రవేశించి, నాలో మూసుకుపోయిన గదుల్ని తగలబెడుతున్నట్లుగా వుండేది. నాకు తెలియ కుండానే నా పూర్వీకుల పాటలు బయటకు తోసుకు వచ్చేవి.

“బదో తరగతి రెండుసార్లు తప్పాను. అట్లాగే ఏడో తరగతి. 'ఊళ్ల వెంట తిరిగి అడుక్కునే జాతి! నీకీ నాగరికం భాష ఎట్లా వస్తుంది?' అంటూ ఫాదిరీ అయ్య వారు కోప్పడేవాడు. బడిలోంచి వెళ్లిపోమ్మని తాళీదు ఇచ్చారు. మా నాయన గొల్లుమన్నాడు. చివరకు నాకు మతం యిప్పించి, శామ్మూల్ గా మార్చివేశారు అయ్య వార్లు. శివయ్యగా, శామ్మూల్ గా రెండు జీవితాలు గడుపుతూ ఇరవయ్యో ఏట పదో తరగతి పూర్తి చేసాను.

“బడిలోనే అటెండరు ఉద్యోగం యిస్తానన్నాడు ఫాదిరీ అయ్యవారు. నాలోపల మండుతున్న మంటలు నన్ను ఒకచోట నిలవనియలేదు. పల్లెలన్నీ తిరిగి చిట్ట చివరి పిచ్చుకుంటల వారి ఇంటికి చేరాను. 'కథ' నేర్ప మని ఏడ్చాను. పిచ్చుకుంటల వారు పాడే కథలు కాకుండా ఒగ్గకథలు, దాసర్ల పాటలు, చిందు పాటలు, మిత్తులయ్యవార్ల పాటలు సమస్తమైన జానపద క్రియ లన్నీ చెప్పాడు. తంబురా వేసుకొని పల్లెలపై పడ్డాను. 'వాడి పాటల్లో అగ్గి వుంది! మనల్ని నిలవనియదు,' అనే వాళ్లు జనం.

“ఆ నోట ఈ నోట పాకి నా పేరు దేశదేశాలకు పాకింది. రేడియోవాళ్లు వచ్చారు. రికార్డింగ్ చేస్తా మన్నారు. సరే అని పాడేను. నా గురించి పేపర్లలో కూడా రాశారు.

“ఒకరోజు ఆనందశంకరం అనే పెద్దమనిషి నన్ను కలిసాడు. 'రేడియోలో నీ పాటలు విన్నాను. ఏం గొప్పగా పాడేవు!' అని మెచ్చుకున్నాడు. 'రేడియోలో

పాడితే ఏం లాభం! నీ పాటలు కేసెట్లలోకి ఎక్కితే దేశం అంతా వింటారు!' అంటూ ఆశ పెట్టాడు. సంవత్సరం కాంట్రాక్టుకు సంతకం పెట్టాను.

“కొంచెం నీచువాసన వేస్తోంది నీ భాష అంటూ పంతులుగార్ని పిలిచి పాటల్ని మళ్ళీ రాయించాడు. వందలుగా పాటలు పాడించుకొని, పదింటిని మాత్రం కేసెట్టుపై ఎక్కించాడు. కేసెట్లలో పాటలు చూసుకొంటే కొండ ఎక్కినంత సంబరంగా వుండేది. కేసెట్టు బాగా అమ్ముడయ్యాయి. ఇంక వెనక్కు చూడలేదు ఆనంద శంకరం. పది కేసెట్ల పైగా రికార్డు చేసాడు.

“ఆ కేసెట్టు మళ్ళీ మళ్ళీ వింటుంటే గుండెలు పిసికినట్లుగా వుండేది. నేను నేర్చుకున్నదేమిటి? ఈ కేసెట్లలో వున్నదేమిటి? నా పూర్వీకుల పాటల్లోని జీవం వీటిల్లో లేదు. 'నీ మాట శవమైపోను!' అనే తిట్టు వుండేది మా పల్లెల్లో. అట్లా నా పాటలన్నీ శవాలయి పోయినట్లుగా బాధ వేసేది. ఆ మనిషిని కాదనుకొని రికార్డింగ్ కంపెనీ నుంచి బయటకు వచ్చాను.

“ఒక కమ్మ్యానిస్టు అన్న కలిసాడు. 'నీ పాటలతో చాలా పని వుంది పద,' అంటూ పల్లెల్లోకి తీసుకెళ్లాడు. అడవులకు దగ్గరలో ఒక మారుమూల పల్లెటూరు. పల్లె చివర పొలాల మధ్య రహస్యంగా వున్న పూరిపాక. అక్కడ కుర్రవాళ్లకు పాటలు నేర్పాలి. మెరికల్లాంటి కుర్రాళ్లు. పాటల్ని చప్పన అందుకునేవాళ్లు. అప్పు డప్పుడూ మీటింగులకు వెంట బెట్టుకొని వెళ్లేవాళ్లు. శివయ్యన్న అంటూ నన్ను నెత్తిన పెట్టుకున్నారవాళ్లు!

“రహస్య జీవితం. అయితే మాత్రమేం, పువ్వులా చూసుకొన్నారు. టౌన్ కెళ్లి పేపరు తెచ్చి పెట్టేవాడో కుర్ర వాడు. పొద్దున్నే కాఫీ, టిఫిన్. మధ్యాహ్నం అన్నం పట్టుకువచ్చేది అన్న భార్య. పాటలన్నీ పుస్తకాల రూపం లో వచ్చాయి. నా గొంతు వందలాది వేలాది కేసెట్టుగా మారిపోయి దేశమంతా పాకింది.

“ఒక ఆదివారం, అన్న మీటింగుకు వెళ్లిన వేళ, పాక దగ్గర అలికిడి అయింది. కొత్త ముఖం! 'అన్న పంపాడు రా!' అంటూ పిలిచాడు. పోలీస్ స్టేషన్లో తేలాను. నరకం అంటే ఏమిటో చూపించారు.

“వారం తరువాత జైలుకు ఆనందశంకరం వచ్చాడు. 'అన్నా! ఎంత పని జరిగింది! లాయర్లను పెట్టి స్తాను, భయంలేదు! భయం లేదు!' అని నాటకాలు ఆడాడు. రెండు రోజుల తరువాత వచ్చి, 'లాయరు నీ పనిమీదే వున్నాడు. నువ్వు బయటకు రావడంతోనే నీకు రెడ్ కార్పెట్టు. వి ఛానల్ వాళ్లు నీ పాటలు వెయ్యాలని



తిరుగుతున్నారు. ఈ అగ్రిమెంటు కాగితాలపై సంతకాలు పెట్టు! అంటూ కాగితాలు బయటకు తీశాడు. ఈ ఆనందశంకరాల్ని ఇంకా నమ్మడమా? 'కుదరదు ఫో!' అన్నాను. కళ్లల్లో నిప్పులు రాల్చాడు. 'డక్కిలు వాయింతుకుంటూ పల్లెల్లో తిరిగే నీకింత పాగరా?' అని ఎగిరాడు. 'ఒక కథ చెబుతాను విను! వెనకటికి టిప్పు సుల్తాన్ పాలించే కాలంలో నీలాంటివాడే ఒక గాయకుడుండేవాడు. దర్బారుకొచ్చి ఒక పాట పాడు అని టిప్పు కబురు పంపాడు. గాయకుడు నీలాగే నీలిగాడు, దేవుడు కోసం తప్ప యింకెవరి కోసం పాడనని. టిప్పుకు ఒళ్లు మండిపోయింది. వాడి నాలుక కోసి పారేసి, నీ దిక్కున్న దేవుడికి చెప్పుకో ఫో! అన్నాడు. ఆ కథ మళ్ళీ రిపీట్ చెయ్యాలి న పరిస్థితి తేకు!' అని బెదిరించి వెళ్లేడు ఆనందశంకరం. ఆనందశంకరం బెదిరించినట్టుగానే జైలుగోడలపై రక్తం చిందింది! చచ్చిపోవాల్సింది. కోర్టులో ఎవరో పిటిషన్ వేస్తే, బయటకు వదిలారు. శవంలా బయటకు వచ్చాను."

శివయ్య కళ్లు నిప్పుగుండలా వున్నాయి. శరీరమంతా ఊగిపోతుంది. కోపం, దుఃఖం కలగలిపిన అగ్ని కణంలా వున్నాడతను ఆ క్షణంలో.

మెల్లగా గొంతు సవరించుకొంది మాధవి- ఇక ఇప్పుడు నా కథ వినండి, అన్నట్లుగా. మంచు అడవుల మధ్య కుండేలుపిల్ల నడకలా మెత్తగా, మృదువుగా వుంది తన కంఠం.

"మా స్కూలు పక్కనే పెద్ద కాలువ పారుతుండేది. లోతుగా భయం గొలిపేలా వుండేది. ఆ కాలువ నాలాని రహస్య స్వప్నాలకు సింబాలిక్ గా వుండేది. ఎన్నో సార్లు బడి ఎగ్గొట్టి ఆ కాలువలో ఈత కొట్టడానికి వెళ్లే దాన్ని. అప్పటికి నా వయసు ఎనిమిది. ఆ కాలువ ఒడ్డు జ్ఞాపకాలు, కవితా ఖండికల్లా ఇప్పటికీ నెమరు వేసుకుంటాను. ఆ కాలువ ఒడ్డున అప్పుడప్పుడు కనిపించే ఎరుకల కుటుంబాలను గమనించటం నాకెంతో ఇష్టం. జీవితమంతా అట్లా ప్రయాణిస్తూనే వుంటారు. ఇల్లు అనే చెరసాలలు నిరసించేవాళ్లను చూస్తే నాకెంతో ఆశ్చర్యం. ఎక్కడ కావాలనుకుంటే, అక్కడ కావడి దించుకొని, వస్తువులు పరుచుకొని ఒక జీవితాన్ని ప్రారంభిస్తారు. రెండు రాళ్లు పెట్టి చితుకులు ముట్టించి వంట మొదలుపెడతారు. ఉడతనో, కాకిపిల్లనో చంపి, వాటి మృదువైన మాంసాన్ని ముక్కలుగా చేసి ఉడక బెడతారు. వాళ్ల వంటల్లో పెద్దగా దినుసులుండవు. మనోహరంగా వుంటుందా వంటలవాసన. వాళ్లుండే

చోట మరో గొప్ప పరిమళం కూడా మనల్ని ఆకట్టుకుంటుంది. పాతకాలపు ట్రాన్స్మిస్టర్ రేడియో- వాళ్ల నివాసం మధ్య అతిపెద్దగా మోగే దాని శబ్దాలు. బలంగా వీచే గాలికి ఆ శబ్దాలు చెదిరి, అర్ధం కాని దేవతల భాషలా మన చుట్టూ అల్లుకుపోతుంది. మిలమిలలాడే నీటి పరుగు, ప్రయాణమే జీవితమైన ఎరుకలు, వాళ్ల వంటల మధురమైన వాసన, వాళ్ల చుట్టూ ప్రవహించే రేడియో సవ్వడులు- మధురమైన ఆ పనితనపు జ్ఞాపకం నన్ను చాలా సంవత్సరాలు వెంటాడేది.

"నా సొంతానికి ఒక రేడియో వుంటే బావుండు ననే కల నన్ను అప్పట్లో చాలా వేధించేది. మా యింట్లో పెద్ద ఫిలిప్స్ రేడియో వుండేది. కానీ దాన్నెవరూ పెట్టే వాళ్లు కాదు. ఎవరికీ క్షణం తీరిక వుండేది కాదు. అమ్మ, అన్న, అక్కలందరూ టైలరింగ్ షాపులో పని చేస్తుంటారు. ఆ షాపు మాదే. సొంత షాపు కావటాన, దానికి పనిగంటలు అంటూ వుండేవికావు. టకటకలాడే మిషన్లు, సూదులు, దారాలు, గుండీలు. ఆ షాపు నాకో పీడకల. ఆ షాపులో వున్నంతసేపూ చిరునవ్వు, సంతోషం చెరిపి వేసుకొని, తోలుబొమ్మల్లా మిషన్లకు వేలాడుతుంటారు వాళ్లు. ఇనుపకాళ్లు, సూదుల లాంటి చేతులు, దారపుకండల లాంటి కళ్లతో దెయ్యపు బొమ్మలా ఆ షాపు చాన్నాళ్లపాటు నా కలల్లోకి వచ్చినన్ను భయపెట్టేది.

"నాకు పన్నెండేళ్లప్పుడు, మా అమ్మకు పెరాలిసిస్ వచ్చింది. రాయవెల్లూరు తీసుకువెళ్లమని డాక్టర్లు చెప్పారు. ఒక దిగులు మేఘం మా యింటి పైన ముసిరింది. రాయవెల్లూరు వెళ్లడానికి ముందురోజు, ఇంట్లో ఎక్కడా కన్నీటిచుక్క కనబడకూడదని నాన్న ఆర్డర్ వేసాడు. అందరూ ఉత్సాహంగా ఉండి అమ్మలో ఆశను వెలిగించమని చెప్పాడు. ఆ రాత్రి నాన్న అమ్మకో చిన్న కానుక ఇచ్చాడు. అందంగా వున్న చిన్న పాకెట్ రేడియో. అలాంటి బరువైన వాతావరణంలో కూడా రేడియోని చూసి నేను చాలా ముచ్చటపడ్డాను.

"రాయవెల్లూరు నుండి అమ్మ తిరిగి వచ్చింది. శరీరంలో కొంత భాగానికే జీవం వచ్చింది. కుడి కాలు నిర్జీవంగా వేలాడుతూ వుండేది. కుడికాలులోనేకాదు, అమ్మ ముఖంలో కూడా జీవకళ వెళ్లి పోయింది. వెనుక గదిలో ఎప్పుడూ దిగులుగా పడుకొని వుండేది. పక్కనే రేడియో గురగురమంటూ వుండేది. అందులో ప్రోగ్రాములన్నీ ఎప్పుడూ ఈసురోమన్నట్లుగా వుండేవి. అదీ వినపడీ వినపడని స్వరంలో. దుర్భరమైన గోలలా



వుండేది. అమ్మ ఎప్పుడైనా నిద్రపోతుండేమో ఆ సమయంలో 'వివిధభారతీ' పెట్టుకుని రెండు మూడు పాటలు వినాలనిపించేది. అమ్మ నిద్రపోయ్యేది కాదు. నిద్రకూ మెలకువకు మధ్య నిర్లిప్తమైన సమాధిలాంటి దశలో అట్లాగే పడుకొని వుండేది.

“డిగ్రీ చదివే రోజుల్లో ఇంటి పరిస్థితి దుర్భరంగా మారింది. షాపు మూతబడింది. బట్టలకొట్టులో గుమాస్తాగా మారాడు నాన్న. ఇంటి చుట్టూ అప్పుల వాళ్లు. చేతిలో పైసా కూడా వుండేదికాదు. అట్లాగే కొన్నాళ్లు వుంటే అందరం ఆకలితో చచ్చిపోతామని పించేది. ఆకలితో మనిషి రూపురేఖలు కూడా మారిపోతాయి కాబోలు! మా నాన్న ముఖంపై చర్మం ఊడిపోయి జంతువు పోలికలు బయటపడ్డాయి. మా అక్కను పెళ్లిపేరిట ముసలి జమీందారుకు అమ్మివేశాడు. మా షాపు మళ్ళీ మాకు వచ్చింది. ఇంట్లో అన్ని వస్తువులూ వచ్చాయి. బీరువాలు, టేప్ రికార్డరు, సోఫా సెట్లు వచ్చాయి. ఇంట్లో అక్క పోలికలున్న ఒక శవం నడుస్తున్నట్లుగా వుండేది. ఒకసారి అక్క ఇంటికి వెళ్ళాను. కిలోమీటరు నిడివి వున్న బంగళా. పెచ్చులూడిపోయి, మెజాయిక్ పగిలిపోయి, సోఫాలు పిగిలిపోయి, షాండియర్ల బూజు వేలాడుతూ వుంది. అక్క, ముసలి అత్త, మీసాల జమీందారు, ఇద్దరు పనివాళ్లు మాత్రమే. బావ అక్కను వదిలేసి సిటీలో కాపురం వుంటున్నాడట. అతనికే ఎప్పటికీ రాడు. అక్క ఒక్కతే తలుపులు మూసుకొని రోజంతా పడుకొని వుంటుంది. అక్క గదిలోనూ ఒక రేడియో వుంది. అందులో సంగీత కచేరి నిత్యం వినిపిస్తూ వుండేది. అది చెవులకు, ఆత్మకూ భరింపలేని హింసలా వుండేది. అట్లా ఇరవైనాలుగు గంటలూ కచేరి ప్రసారంచేసే స్టేషను ఏదో నాకిప్పటికీ తెలియలేదు.

“నేను రేడియోలో చేరిన కొత్తలో ఈ కచేరిల తీరును మార్చవలసిందని ఒక రిపోర్టు తయారుచేసి డైరెక్టరుకు పంపించాను. చాలారోజుల వరకూ సమాధానం లేదు. సర్వీసు రిజిష్టరులో నాకో ఎంప్రీ పడిందని తర్వాత తెలిసింది.

“టీవీలు వచ్చినా, రేడియో ఇంతలోకి అంత రించిపోదని నాకో ఐచ్చి నమ్మకం వుండేది. పల్లెలు, కుగ్రామాలు, వెలుతురు సోకని చీకటిఖండాలు, వాటికి రేడియో శబ్దాల అవసరం ఇంకా వుందనే నా ధైర్యం.

“ప్రెక్ష్గా నా మొదటి ప్రాజెక్టు సంచార జాతుల జీవనం పైనే. ట్రైబల్ పిల్లలకు పాఠాలు తయారుచేసే

ప్రాజెక్టు అది. ఆ రోజుల్లో జరిగిన ఒక వింత సంఘటన నాకిప్పటికీ గుర్తు! కొండ చివర్న వున్న చిట్టడవిలో నెమళ్ల గుంపును చూద్దామని మా టీమ్లో అందరం, లోకల్ ట్రైబల్ కుర్రవాళ్లతో కలిసి బయలుదేరాం. అలికిడి అవకుండా కొండ చాటు నుండి మెల్లమెల్లగా పాకుతూ కొండ పైకి వెళ్ళాము. హఠాత్తుగా భయం గొలిపే దృశ్యం! వందలుగా రాబందులు ఆ ప్రదేశంలో ఎగురుతూ కనబడ్డాయి. నెమళ్ల ఆచూకీ లేదు. ఆ రాబందులు మా తలలపై నుండి గిరికిలు కొడుతూ ఎగరటం మొదలు పెట్టాయి. భయంతో వణికిపోయాం. ప్రాణాలరచేత పెట్టుకుని అక్కడ నుండి బయటపడ్డాం. ఆ సంఘటనకు నా జీవితానికి ఏదో సింబాలిక్ రిలేషన్ వున్నట్లనిపించింది.

“ఎ.ఎస్. టీవీ అనే తెలుగు ప్రైవేట్ ఛానల్ ఇప్పుడు ఆంధ్రదేశాన్ని ఒక ఊపు ఊపుతోంది. క్రియేటివిటీ వున్న ఆర్టిస్టులను డబ్బుకు ఖరీదు చేస్తున్నాడు ఎ.ఎస్.రావు, దాని ప్రాప్రైటరు. పత్రికల నుండి, రేడియోల నుండి ఆర్టిస్టులు అటువైపుకు వలసపోతున్నారు. 'పాతికవేలు జీతం ఇస్తాను. నా టీవీలో ప్రోగ్రామ్ మేనేజరుగా చేరు,' అంటూ కబురుపెట్టాడు ఎ.ఎస్. రావు. మృదువుగా తిరస్కరించాను. వారం క్రితం నాకు 'సిక్కిం' రేడియో స్టేషనుకు ట్రాన్స్ఫర్ చేస్తున్నట్లు ఆర్డరు వచ్చింది. ఆరునెలల క్రితం నేను ప్రసారం చేసిన 'స్కాముల భారతం' అనే నాటకం, ప్రభుత్వ పాలసీలకు వ్యతిరేకంగా వుందని, కాండక్టు రూల్సు ప్రకారం నాపై చర్య తీసుకుని, నన్ను రివర్సు చేసి సిక్కింకు ట్రాన్స్ఫర్ చేశారు. ట్రాన్స్ఫర్ ఆర్డర్ వచ్చిన గంట లోపలే ఎ.ఎస్.రావు దగ్గర నుండి ఫోన్ వచ్చింది. ప్రోగ్రామ్ మేనేజర్ పోస్టు నాకోసం ఇంకా ఖాళీగా వుందని. ఛీకొట్టాను వాణ్ణి. రేడియోలో నా ఉద్యోగానికి రాజీనామా పంపాను.

“నెమళ్ల అడవులన్నీ అంతరించిపోయాయి! అంతటా రాబందులే ఎగురుతున్నాయి!” అంటూ ముగించింది మాధవి.

హఠాత్తుగా నిశ్శబ్దం. గడియారంలో యాభై నిమిషాలు చూపిస్తోంది. నాటకం ముగియడానికి ఇంకో పది నిమిషాలుంది. ఎవరైనా ఏదైనా మాట్లాడండి అంటూ సైగ చేసింది మాధవి. వెలికితీయాల్సిన జ్ఞాపకాలన్నీ అయిపోయినట్లుగా ఖాళీగా, వెలితిగా అయిపోయారు అందరూ.



పూర్ణ మాణిక్యం గొంతు విప్పింది. “చిన్న స్పేస్ ఫిల్లింగ్ లాంటి ముచ్చట. ఉదయం శంకరంతో పాటు కారులో ప్రయాణిస్తుండగా స్టీరియో బాక్స్ పక్కన ఒక దంతపు పెట్టె చూసాను. ముచ్చటగా, అందంగా వుంది. ‘చాలాబాగుంది, నాకివ్వవా?’ అన్నాను. శంకరం కంగారుపడ్డాడు. ‘గోల్డేమయినా దాచాడేమో? ఎరక్క అడిగానే?’ అని దిగులుపడ్డాను. శంకరం సర్దుకొని, ‘కావాలంటే తీసుకో, ఒక షరతు! దాన్ని ఎప్పుడూ తెరవ కూడదు!’ అంటూ దంతపు పెట్టె నా పర్సులో వేసాడు. స్టూడియోలోకి వచ్చినాక లాంజ్ లో వెయిట్ చేస్తుండగా టెన్షన్ అవుకోలేక, పెట్టె తెరిచాను. ‘దేవుడా!’ అంటూ భయంతో బిగుసుకుపోయాను. చేతివేళ్లు, సన్ననివి పొడవైన నాజూకైన చేతివేళ్లు. చేతి నుండి తెగ నరికినవి. కుళ్లిపోయి, చర్మం గిడసబారి, నల్లగా కమిలిపోయి- భయం గొలిపేలా వున్న చేతివేళ్లు. చటుక్కున మూసి వేశాను,” అంటూ పర్సులోంచి దంతపుపెట్టెను బయటకు తీసింది పూర్ణమాణిక్యం.

తెరిచిన దంతపు పెట్టె లోని వేళ్లను చూసి, కెవ్వున అరిచింది మాధవి.

“ఆ వేళ్లు ఎవరివి?” ఆసక్తిగా అడిగాడు హరి. నిశ్శబ్దాన్ని చీల్చుకొని, ఎక్కడో ఆకాశం నుండి వినిపిస్తున్న మాటల్లా, “ఆ చేతివేళ్లు నావే!” అని విన బడింది. శివయ్య మాటలవి. లాల్పిజేబులో దాచుకున్న కుడిచేతిని పైకి తీశాడు. మొండిగా భయం గొలిపేలా వుందా చెయ్యి.

క్షణకాలంపాటు స్టూడియోలో వున్న ముగ్గురు వ్యక్తులు కొయ్యబారిపోయారు.

‘టంగ్ మంటూ గంట కొట్టింది గడియారంలో. వ్యవధి అయిపోయినట్లుగా మాధవి పైకి లేచింది. ముఖంలోని భావాల్ని తుడిచేసుకొని మెకానికల్ గా మారిపోయింది.

“థాంక్యూ ఫర్ ది ప్లే! మీ చెక్కులు రడీగా వున్నాయి! రిసెప్షనిస్టును కలవండి!” అంటూ బయటకు నడిచింది.

బయటకు వస్తూ, ఎందుకో తన చేతివేళ్ల వైపు చూసుకొంది మాధవి.

‘ఇవి మాత్రం ఖండితాలు కావా?’ అనుకొంటూ బరువుగా నిట్టూర్చింది.

ఆదివారం ఆంధ్రజ్యోతి, 10 ఆగస్టు 1997

